




नगर उप-प्रमुख श्री शुष्मा चौधरी ज्यू बाट

मिति २०७७ असार १० गते

सातौँ नगरसभामा प्रस्तुत भएको

बाँसगढी नगरपालिकाको आ.व. २०७७/७८ को बजेट बक्तब्य



बाँसगढी नगरपालिका

नगर कार्यपालिकाको कार्यालय

बाँसगढी, बर्दिया

५ नं. प्रदेश

आदरणीय सभाध्यक्ष ज्यु ,

आदरणीय माननीय ज्युहरु,

आदरणीय नगर सभाका सभासद् ज्युहरु,

साथै उपस्थित सम्पूर्ण जनहरु,

१. बाँसगढी नगरपालिकाको सातौँ नगरसभाका यहाँहरु सबैलाई म हार्दिक स्वागत तथा अभिवादन गर्न चाहन्छु । यस बाँसगढी नगरपालिकाको आगामी आ.व. २०७७/७८ को बजेट प्रस्तुत गर्न पाउँदा आफूलाई निकै गौरवशाली महसुस गरिरहेको छु । यस महत्वपूर्ण अवसरमा नेपालको राजनीतिक परिवर्तनका लागि जीवन बलिदान गर्ने ज्ञात अज्ञात सहिदहरुप्रति हार्दिक श्रद्धान्जलि अर्पण गर्दै राष्ट्रियता, स्वाधीनता, सामाजिक न्याय, समानता र समृद्धि तथा संघीय गणतान्त्रिक नेपालको स्थापनाका लागि संघर्ष गर्ने महान नेपाली र त्यसको कुशल नेतृत्व गर्ने शिखर व्यक्तित्वहरु प्रति हार्दिक सम्मान व्यक्त गर्न चाहन्छु । करिब सात दशक लामो संघर्ष र बलिदानबाट प्राप्त राजनीतिक उपलब्धि एवम् स्थिरताले सिर्जना गरेको आम नेपालीको आशा , भरोसा र समृद्धि देख्ने चाहना तथा आत्मविश्वास हाम्रो लागि उर्जा हो । नेपालको यो राजनीतिक छलाडमा अतुलनीय योगदान दिने जनयुद्ध तथा जनआन्दोलनका घाईते र बेपत्ता व्यक्तिहरुलाई स्मरण गर्न चाहन्छु ।

२. कोभिड १९ महामारीका कारण अकालमै ज्यान गुमाउने २३ जना नेपालीहरुप्रति पनि हार्दिक समवेदना प्रकट गर्न चाहन्छु र यो महामारी रोकथामका लागि बाँसगढी नगरपालिकाले आइसोलेसन तथा क्वारेन्टाईन व्यवस्थापनलाई मुख्य प्राथमिकता दिइ कार्य गरिरहेको कुरा पनि यहाँहरु समक्ष स्मरण गराउन चाहन्छु । यो जोखिम र विपतको अवस्थामा हामीलाई राहत सहयोग गर्नुहुने उद्योगी, व्यवसायी, संघसंस्था, राजनीतिकर्मी, शिक्षक, कर्मचारी तथा आम जनसमुदायप्रति हार्दिक सम्मान तथा धन्यवाद व्यक्त गर्न चाहन्छु । साथै, यो जोखिम रोकथाममा फ्रन्टलाईनमा खटिएर सहयोग गर्नुहुने स्वास्थ्यकर्मी, सुरक्षाकर्मी, कर्मचारी, युवा स्वयंसेवी तथा मिडियाकर्मी सम्पूर्णलाई धन्यवाद ज्ञापन गर्न चाहन्छु ।

आदरणीय सभाध्यक्ष ज्यु ,

३. " सुन्दर, हरियाली र सफा सहर, समृद्ध र समुन्नत बाँसगढी नगर "भन्ने मुल नारा रहेको यस बाँसगढी नगरपालिकाले कृषि, पशु, स्वास्थ्य, शिक्षा,सहकारी, भौतिक पूर्वाधारलगायतका क्षेत्रमा अधिकतम् श्रोत परिचालनबाट युवा, बालबालिका, ज्येष्ठ नागरिक, महिला, अपाङ्ग, तेस्रो लिङ्गी, दलित,

आदिवासी, थारु, मधेशी, मुस्लिमलगायत सम्पूर्ण जनमा आफ्नो नगरपालिका हाम्रो नगरपालिका भन्ने भावना जागृत गराउने प्रयास स्वरूप आगामी आ.व. को बजेटको निर्माण गरेको छु ।

आदरणीय सभाध्यक्ष ज्यु ,

४. आगामी आर्थिक वर्षको बजेट तर्जुमा गर्दा नेपालको संविधान, स्थानीय सरकार सञ्चालन ऐन, २०७४, दिगो विकासका लक्ष्यहरू, पन्ध्रौं आवधिक योजना, नेपालले राष्ट्रिय अन्तराष्ट्रिय जगतमा जनाएका प्रतिवद्धताहरू, नेपाल सरकारबाट स्वीकृत संघ, प्रदेश र स्थानीय तहको कार्य विस्तृतीकरण, नगरको अर्थिक विधेयक २०७७, विनियोजन विधेयक २०७७, नीति तथा कार्यक्रम, संघीय तथा प्रदेशबाट जारी भएका नीति तथा कार्यक्रमहरू, जलवायु परिवर्तन र विपद व्यवस्थापन, बाल मैत्री स्थानीय शासन, वातावरण मैत्री स्थानीय शासन, खाद्य तथा पोषण सुरक्षा, सामाजिक न्याय, सामाजिक संरक्षण र बचाउ, सशक्तीकरण तथा समावेशी विकास लगायतका अन्तरसम्बन्धित विषयहरू, विषयगत समितिहरूको सुझाव, विषय विज्ञहरूका सुझाव, राजनीतिक दलहरू र संघसंस्थाका रायसुझावहरू, नगरबासी दाजुभाई दिदीबहिनीहरूको रचनात्मक सर-सल्लाह सुझावहरूलाई मुख्य आधारका रूपमा लिएको छु ।

आदरणीय सभाध्यक्ष ज्यु ,

अब म यस नगरको चालु आर्थिक वर्षको आर्थिक स्थितिको समीक्षा तथा संक्षिप्त जानकारी गराउन चाहन्छु ।

५. आ.व. २०७६/७७ को लागि संघीय सरकारबाट वित्तीय समानिकरण अनुदानमा १५ करोड ९१ लाख रुपैयाँ, शसर्त अनुदानमा २८ करोड ४ लाख ५८ हजार ४ सय ९६ रुपैयाँ, विशेष अनुदानमा १ करोड ६५ लाख ५७ हजार रुपैयाँ, समपुरक अनुदानमा ६२ लाख रुपैया, राजस्व बाँडफाँडमा ७ करोड ६८ लाख १५ हजार २ सय २३ रुपैयाँ र त्यसैगरी प्रदेश सरकारबाट वित्तीय समानीकरण अनुदानमा ४९ लाख ६५ हजार रुपैयाँ, शसर्त अनुदानमा १ करोड १० लाख रुपैयाँ, विशेष अनुदानमा ७० लाख रुपैयाँ, समपुरक अनुदानमा १ करोड ४८ लाख ५० हजार रुपैयाँ, राजस्व बाँडफाँडबाट १ करोड १४ लाख २५ हजार ८ सय २१ रुपैयाँ र गत आर्थिक वर्षको अ. ल्या. १० करोड ७० लाख ४३ हजार ५ सय ८९ रुपैया र आन्तरिक श्रोतबाट १ करोड १८ लाख ५४ हजार ९ सय २० रुपैयाँ गरि मिति २०७७ असार ९ गते सम्म कुल **७० करोड ७२ लाख ७० हजार ५१ रुपैयाँ** आम्दानी भएको छ भने २०७७ असार ९ गते सम्म चालूतर्फ २८ करोड ३३ लाख ९ हजार ६ सय ६१ रुपैयाँ र पूँजीगततर्फ ११

करोड ५२ लाख ६५ हजार ८ सय ९३ रुपैयाँ गरि जम्मा ३९ करोड ८५ लाख ७५ हजार ५ सय ५४ रुपैयाँ खर्च भएको छ ।

६. आगामी आ.व. २०७७/७८ को लागि संघीय सरकारबाट वित्तीय समानीकरण अनुदानको रूपमा १५ करोड ५१ लाख, सशर्त अनुदानको रूपमा २७ करोड ३३लाख, राजश्व बाँडफाँडबाट ११ करोड २७ लाख ३५ हजार २२० रुपैयाँ, विशेष अनुदानको रूपमा १ करोड गरी ५५ करोड ११ लाख ३५ हजार २२० रुपैया निकासा हुने भएको छ र त्यसैगरी प्रदेश सरकारबाट वित्तीय समानीकरण अनुदान ५८ लाख ५४ हजार रुपैयाँ र राजश्व बाँडफाँडबाट ७२ लाख ३३ हजार रुपैयाँ र प्रदेश सरकारको सशर्त अनुदानमार्फत २ करोड ४८ लाख ५० हजार गरी ३ करोड ७९ लाख ३७ हजार रुपैयामात्र प्राप्त हुने भएको छ । नगरपालिकाको आन्तरिक श्रोतबाट हुने आय ३ करोड र गत वर्षको अ.ल्या. ९ करोड गरी जम्मा ७० करोड नब्बे लाख ७२ हजार २२० रुपैयाँ आम्दानी हुने अनुमान गरिएको छ भने आगामी आ.व. २०७७/७८ मा चालु खर्च तर्फ ३७ करोड ४० लाख ९० हजार ७ सय रुपैयाँ र पूँजीगत तर्फ ३३ करोड ४९ लाख ८१ हजार ५ सय २० रुपैयाँ खर्च हुने अनुमान गरिएको छ ।

अब म आगामी आ.व. २०७७/७८ को बजेटका उद्देश्यहरु प्रस्तुत गर्ने अनुमति चाहन्छु ।

७. आ.व. २०७७/७८ को बजेटका उद्देश्यहरु

१. स्वास्थ्य क्षेत्रको सबलीकरण गरी आपतकालीन र दिर्घकालीन स्वास्थ्य संकट सामाधान गर्न सक्ने क्षमताको विकास गरिनेछ ।

२. कृषिको आधुनिकीकरण, यान्त्रिकीकरण तथा व्यवसायीकरणबाट आधुनिक कृषि प्रणालीमा रूपान्तरण, रोजगारी सिर्जना र गरिबी निवारण, समानताको प्रत्यभुति र भोकमरीको न्युनीकरण हुनेछ ।

३. भौतिक पूर्वाधार समानुपातिक र समन्यायिक विकास र वितरणको माध्यमबाट समृद्धि तर्फ अगाडी बढिनेछ ।

४. स्थानीय श्रोत-साधनको अधिकतम परिचालनबाट उत्पादन र उत्पादकत्व वृद्धि गरी आय आर्जन र स्वरोजगारका अवसरमा वृद्धि गरिनेछ ।

५. सामाजिक, सांस्कृतिक र आर्थिक असमानतालाई हटाई "एकताबद्ध शिक्षित समृद्ध नगर र सुखी जनताको आधार" तयार गरिनेछ ।

अब म आ. व. २०७७।७८ को बजेट तर्जुमाका विधिहरु प्रस्तुत गर्न चाहन्छु ।

८. आगामी आर्थिक वर्षको बजेट तर्जुमा गर्दा निम्न विधिहरुलाई आधार मानिएको छ ।

क) राजस्व प्रक्षेपण, राजस्व परामर्श समितिबाट राजस्वको स्रोत, दायरा र दर समेतको विश्लेषण गरी राजस्वको अनुमान र दर सिफारिस ।

ख) स्रोत अनुमान तथा बजेट सीमा निर्धारण गरी आन्तरिक र अन्य स्रोतको अनुमान गरी विषय क्षेत्रगत सीमा र मार्गनिर्देशन तयार ।

ग) बजेट तथा कार्यक्रम तर्जुमा गरी नीति तथा कार्यक्रम तथा वडागत र विषयगत कार्यक्रमको विश्लेषण गरी कार्यपालिकामा योजनागत सूची प्रस्तुत ।

घ) नगर सभा बाट स्वीकृत नीति तथा कार्यक्रम र कार्यपालिका बाट पारित आय-व्यय विवरण पारित गरी सभामा पेश ।

९. अब म आ. व. २०७७।०७८ को बजेटका योजना तथा कार्यक्रमको प्राथमिकिकरणहरु प्रस्तुत गर्न चाहन्छु

क) सक्षम स्वास्थ्य संयन्त्र निर्माण,

ख) कृषि, पशुपालन, पर्यटन, भौतिक पूर्वाधार, रोजगारी सिर्जना, आर्थिक विकास र गरिवी निवारण,

ग) उत्पादनमूलक र सिपमूलक व्यवसाय,

घ) राजस्व परिचालनमा योगदान पुर्याउने,

ङ) गुणस्तरीय, प्रविधिमैत्री सेवा प्रवाह, संस्थागत विकास र सुशासन,

च) स्थानीय स्रोत साधनको सदुपयोग र जनसहभागितामा अभिवृद्धि,

छ) लैंगिक समानता, सामाजिक समावेशीकरण र विभेदको अन्त्य,

ज) दिगो विकास, वन, पर्यावरण जैविक विविधताको संरक्षण र सक्षम विपद व्यवस्थापन,

झ) सांस्कृतिक विविधताको प्रबर्द्धन र धार्मिक सहिष्णुताको संरक्षण, सांस्कृतिक धरोहरहरुको सम्बर्द्धन

आदरणीय सभाध्यक्ष ज्यु ,

अब म शीर्षकगत रूपमा बनाइएको बजेट प्रस्तुत गर्ने अनुमति चाहन्छु ।

स्वास्थ्य क्षेत्र

१०. कोभिड १९ महामारी स्वास्थ्य क्षेत्रमा खतरा सँगसँगै सुधारका लागि अवसर समेत बनेको छ । कोभिड महामारी लगायत संक्रामक सरुवा रोग तथा अन्य रोगबाट सिर्जना हुने स्वास्थ्य जोखिम रोकथाम, नियन्त्रण र उपचारका लागि स्वास्थ्य सेवा, औषधि एवम् उपकरण र दक्ष चिकित्सक तथा स्वास्थ्यकर्मीको सेवा विस्तार लगायत विविध स्वास्थ्य कार्यक्रम सञ्चालनलाई प्राथमिकता दिई बजेट विनियोजन गरेको छु ।
११. स्वास्थ्यकर्मीहरूको क्षमता अभिवृद्धि गर्न अभिमुखिकरण तालिमको लागि बजेट विनियोजन गरेकी छु । आमा सुरक्षा कार्यक्रमलाई थप व्यवस्थित बनाउन आमा र बच्चाको स्वास्थ्य सुरक्षाका लागि पोषण भत्ता प्रदान गर्न आवश्यक बजेट विनियोजन गरेकी छु । महिला स्वास्थ्य स्वयंसेविकाहरूलाई हौसला, सम्मान र कार्यप्रति उत्तरदायित्व वहनका लागि थप प्रोत्साहित गर्न आवश्यक रकम विनियोजन गरिएको छ ।
१२. स्वास्थ्य सेवालाई सर्वसुलभ, भरपर्दो र गुणस्तरीय बनाइनेछ । यसका लागि नगर क्षेत्रभित्र रहेका सहरी स्वास्थ्य क्लिनिकको व्यवस्थापन तथा सुदृढीकरण गर्न आवश्यक बजेट विनियोजन गरेको छु । आमा समूहलाई स्वास्थ्य सचेतनामा परिचालन गर्दा प्रभावकारी हुने देखिएकाले स्वास्थ्य आमा समूह सुदृढीकरण र स्वास्थ्य सचेतना कार्यक्रमका लागि आवश्यक बजेट छुट्टाइएको छ । साथै नगर क्षेत्रभित्रका सम्पूर्ण नगरवासीलाई स्वास्थ्य बीमा कार्यक्रममा आवद्ध गराउने नीति अनुरूप जनशक्ति परिचालनमा जोड दिने व्यवस्था गरिनेछ ।
१३. थारु समुदायमा देखिएको सिकलसेल एनिमिया रोगको ल्याब परीक्षणको दायरा फराकिलो बनाउन र यस सम्बन्धी सचेतना कार्यक्रम सञ्चालन तथा उपचारको आवश्यक पहलका लागि ५ लाख रुपैयाँ बजेट विनियोजन गरेको छु ।
१४. नगरका स्वास्थ्य संस्थालाई आवश्यक प्रविधिमैत्री स्वास्थ्य उपकरणहरू उपलब्ध गराइनेछ । नवीनतम प्रविधिको प्रयोग गरि प्रदान गरिने स्वास्थ्य विज्ञको सेवा विस्तारलाई निरन्तरता दिइनेछ जसबाट सरकारी स्वास्थ्य सेवा प्रदायक संस्थाप्रति आकर्षण र विश्वास बढ्नेछ भन्ने आशा लिएको छु । सोको लागि आवश्यक बजेटको पनि व्यवस्था गरेको छु ।

१५. रोगको औषधि योग हो भन्ने भनाइ त छुट्टै छ । स्त्रीरोग, हृदयरोग, अम्लपित्त, गठिया बाथ, नसाका समस्या, कम्मर र ढाडका समस्या लगायत कैयौं रोगको एक उपचार पद्धति योग हो । त्यसैले नगरमा योग अभ्यासको संस्कृतिको विकास गर्न योग अभ्यास सञ्चालन तालिमका लागि आवश्यक बजेट विनियोजन गरेको छु ।
१६. सुरक्षित मातृत्व, प्रजनन स्वास्थ्य सेवा र पोषणसम्बन्धी कार्यक्रम कार्यक्रमका लागि बजेट विनियोजन गरेको छु । गर्भवती महिलालाई आवश्यक क्याल्सियम तथा भिटामिन वितरण, स्वास्थ्य केन्द्रहरूबाट निशुल्क वितरण हुने औषधि खरिद, परिवार नियोजन सम्बन्धी डि एम टि तालिम, गर्भवती जाँच किट, नियमित खोप सञ्चालनका लागि आवश्यक बजेट छुट्टाएको छु ।
१७. भि आइ ए शिविर सञ्चालन, उपचार तथा तालिम र फोलिक एसिड वितरणका साथै स्वास्थ्य संस्थामा गै प्रसुति गराउने दर शत प्रतिशत पुर्याउन स्वास्थ्य संस्थाको विस्तार, जनशक्ति तथा स्वास्थ्य सामग्रीहरूको व्यवस्थापनका लागि आवश्यक बजेट विनियोजन गरेको छु ।
१८. आगामी आर्थिक वर्षदिखि बाँसगढी नगरपालिकाका "एक वडा-एक आधारभूत स्वास्थ्य केन्द्र" को नीति अनुरूप सञ्चालन भैरहेका र सञ्चालन हुन बाँकी सबै स्वास्थ्य केन्द्र र आधारभूत स्वास्थ्य केन्द्र गरी १५ स्थानबाट स्वास्थ्य सेवा प्रवाह गर्न आवश्यक पूर्वाधार निर्माण, स्वास्थ्य उपकरणहरू र दक्ष जनशक्तिको व्यवस्थाका लागि आवश्यक बजेटको विनियोजन गरेको छु ।
१९. स्वास्थ्य सेवाको विकासमा एकमुष्ट १ करोड ४९ लाख ५३ हजार रुपैयाँ विनियोजन गरेको छु ।

कृषि विकास

२०. कृषि क्षेत्रको आधुनिकीकरण, यान्त्रिकीकरण, व्यवसायीकरण तथा सिचाई सुविधाको व्यवस्थापन गरि उत्पादन र उत्पादकत्वमा बृद्धि गर्दै बाँसगढी नगरपालिकाका कृषकहरूको जीवनस्तरमा परिवर्तन ल्याउने कार्यक्रम सञ्चालन गरिनेछ । कृषि पकेट क्षेत्रहरूको पहिचान, मूल्य अभिवृद्धियुक्त उत्पादन, व्यवसायिक खेती, नगदे खेती एवं उच्च संभावनायुक्त फलफूलहरूको खेती, कृषि प्रणालीलाई व्यापार र उद्योगसँग आबद्ध गर्ने, जैविक मल, मुल बिउ उत्पादनजस्ता कार्यक्रमका लागि अनुदान र खाद्यान्न बाली विउमा अनुदान तथा ढुवानी कार्यक्रम र बाली वीमामा शत प्रतिशत अनुदानको लागि आवश्यक बजेटको व्यवस्था गरेको छु ।
२१. कृषि क्षेत्रलाई गरिबी निवारण, बेरोजगारी अन्त्य र खाद्य सुरक्षाको एउटा दरिलो आधारको रूपमा विकास गरिनेछ । यसका लागि उन्नत बिउ बिजन तथा बिरुवा लागत सहभागिताको आधारमा उपलब्ध गराउने व्यवस्था मिलाइने छ । कृषि क्षेत्रलाई प्रतिस्पर्धी बनाएर युवाहरूलाई

आकर्षित गरी रोजगारीको अवसर सृजना गरिनेछ । युवा तथा उद्यमीहरूलाई विभिन्न खेती तथा कृषिमा संलग्न गराउन प्रविधिको उच्चतम प्रयोगबाट उत्पादन र उत्पादकत्व अभिवृद्धी हुने तालिमको व्यवस्था गरेको छु ।

२२. कृषि हाटबजार संचालन तथा बजारीकरणमा सामाग्री सहयोग, नविनतम् प्रविधिको प्रयोग गरि स्थायी टनेल निर्माणमा अनुदान, **भकारो सुधार कार्यक्रम**, फलफुल खेतीका लागि बेर्ना वितरण लगायतका कार्यका लागि बजेट छुट्टाएकी छु । नगरपालिकाको **"एक वडा एक नमुना कृषि कार्यक्रम"** को नीति अनुरूप कृषि पकेट क्षेत्रको पहिचान गरी उच्च मूल्यका कृषि उपजलाई उक्त क्षेत्रमा आर्गनिक उत्पादनको रूपमा उत्पादन गर्न प्राथमिकता दिइनेछ । यसका लागि आवश्यक बजेटको व्यवस्था पनि गरेको छु ।

२३. कोभिड १९ महामारीका कारण स्वदेश फर्किनुभएका युवाहरूलाई लक्षित गरी मागमा आधारीत तालिम र कृषिको क्षेत्रमा लाग्न प्रेरित गर्ने विभिन्न कार्यक्रमका लागि आवश्यक बजेट विनियोजन गरेको छु ।

२४. नगरस्तरीय अगुवा कृषकहरूलाई व्यवसायिक तरकारी खेती तालिम र तरकारी खेती को पकेट क्षेत्रको स्थापना र विस्तारमा सहयोग कार्यक्रम सञ्चालनका लागि ७ लाख ८० हजार रुपैयाँ छुट्टाएको छु ।

२५. माटोमा खाद्य तत्व व्यवस्थापन गर्ने सम्बन्धी प्रविधि विस्तारका लागि माटोको नमुना संकलन गरी **माटो शिविर** सञ्चालन र रोग किरा पहिचान तथा रोकथामका लागि **वाली उपचार शिविर** सञ्चालन गर्न आवश्यक बजेटको व्यवस्था गरेको छु ।

२६. नगरमा कृषि क्षेत्रलाई आर्थिक विकासको मेरुदण्डको रूपमा विकास गर्न कृषि विकास कार्यक्रमका लागि १ करोड ३० लाख रुपैयाँ विनियोजन गरेको छु ।

पशु सेवा विकास

२७. पशुपंक्षी पालनका क्षेत्रमा नगरलाई आत्मनिर्भर बनाउनका लागि आधुनिकीकरण र प्रविधिमैत्री यान्त्रिकीकरण गरिनेछ । उन्नत घाँसको बिउ बिजन, चिलिङ्ग भ्याट, ट्याङ्क, दुध प्याकेजिड, मिल्क एनालाइजर, मिल्किड मेसिन लागत सहभागिताका आधारमा अनुदान दिई खरिद गर्नका लागि आवश्यक बजेट विनियोजन गरेको छु ।

२८. पशु मर्दा किसानलाई आर्थिक रूपमा हुने ठूलो क्षति कम गर्ने र पुनः पशुपालनमा प्रेरित गर्ने उद्देश्यले नगरपालिकाको आर्थिक सहयोगमा पशु बीमा कार्यक्रमलाई निरन्तरता दिइएको छ । पशु बिमा कार्यक्रमका लागि १४ लाख रुपैयाँ विनियोजन गरेको छु ।
२९. सहकारी संस्थाको सहकार्यमा बार्षिक १०० के.जी. खसि बोका विक्रि वापत प्रति के.जी. २० रुपैयाका दरले प्रोत्साहन अनुदानको कार्यक्रमको लागि ६ लाख रुपैया विनियोजन गरेको छु ।
३०. पशुपालनको क्षेत्रमा लाग्ने पशुपालकहरुको लागि गाई भैसी गोठ सुधार कार्यक्रममा पशुपालकहरुसँग र दानाको अभाव हुन नदिन नगर भित्रै दाना उत्पादनको लागि सहकारी संस्थासँग लागत साझेदारीमा कार्यक्रम अनुदानको लागि बजेट विनियोजन गरेको छु ।
३१. कोभिड-१९ महामारिका कारण भारत लगायत विभिन्न देशबाट स्वदेश आफ्नै ठाउँ फर्किएका तथा लक्षित वर्गका युवाहरुलाई व्यवसायिक पशुपालन तर्फ आकर्षित गराई आत्मनिर्भर गराउन पशुपालन प्रबर्धन कार्यक्रम मार्फत लागत साझेदारीमा कार्यक्रम गर्न अनुदानका लागि १२ लाख रुपैयाँ विनियोजन गरेको छु ।
३२. सामुदायिक कुकुर नियन्त्रण तथा सुत्केरी गाई भैसीलाई पोषण भत्ता, पशु स्वास्थ्य शिविर व्यवस्थापन, बाखा खोर सुधार र आधुनिक चारा मेसिन वितरणमा पशुपालकलाई अनुदान कार्यक्रममा आवश्यक बजेटको व्यवस्था गरेको छु ।
३३. स्वदेशमै काम र रोजगारीको सिर्जना गर्न, मासु र दुग्ध पदार्थमा नगरलाई आत्मनिर्भर बनाउन र सार्वजनिक तथा निजी फर्मबाट उत्पादन बढाउन प्रदेश सरकारबाट हस्तान्तरित शसर्त अनुदानको कार्यक्रम "एक स्थानीय तह एक उत्पादन" मा प्राप्त भएको १७ लाख रकमलाई प्रभावकारी सदुपयोग गरिनेछ ।
३४. पशु विकासको क्षेत्रलाई यस नगरको आर्थिक विकासको संयन्त्रको रूपमा विकास गर्न पशु विकास कार्यक्रमका लागि एकमुष्ट १ करोड रुपैयाँ विनियोजन गरेको छु ।

शिक्षा, युवा तथा खेलकुद विकास

३५. कोभिड १९ महामारी रोकथामका लागि विद्यालयलाई क्वारेन्टाइनस्थलको रूपमा प्रयोग गरिएको छ । जसको व्यवस्थापनका निम्ति नगरपालिकाले पंखा जडान, मोटर जडान, ट्वाईलेट वाथरुम सरसफाई लगायतको भौतिक पूर्वाधारमा खर्च गरिरहेको छ । जसबाट सामुदायिक विद्यालयहरुको भौतिक पूर्वाधारमा स्तरोन्नति भएको छ । यो सँगैसामुदायिक विद्यालयहरुको भौतिक पूर्वाधार निर्माण, मर्मत

तथा सुधारमा ६० लाख रुपैयाँ विनियोजन गरेको छु । साथै, विद्यालयको भौतिक पूर्वाधार विकासमा विद्यालय स्वयं पनि उत्तिकै जिम्मेवार भएकाले विद्यालयसँगको लागत साझेदारीमा भौतिक पूर्वाधार मर्मत तथा सुधारमा १२ लाख रुपैयाँ समेत विनियोजन गरेको छु ।

३६. सामुदायिक विद्यालयमा विद्यार्थी संख्या, विषयगत आवश्यकता र भौगोलिक अवस्था समेतका आधारमा विद्यमान शिक्षक दरबन्दीको न्यायोचित पुनर्वितरण गरिने नीति अवलम्बन गरिनेछ । यस्ता सामुदायिक विद्यालयहरूमा शिक्षक व्यवस्थापन गर्न तलब भत्ता अनुदानका लागि १ करोड २१ लाख ९५ हजार रुपैयाँ विनियोजन गरेको छु ।

३७. गुणस्तरीय शिक्षाका माध्यमबाट सक्षम मानव संसाधन विकासमा जोड दिइनेछ । यस नगरपालिकाका विद्यालयमा विद्यार्थी भर्ना दर वृद्धि गर्न कक्षा १ मा भर्ना हुने विद्यार्थीहरूलाई पोशाक वितरण गर्न ७ लाख पचास हजार रुपैयाँ र आधारभूत तहमा चालु शैक्षिक सत्रमा सबैभन्दा बढी नयाँ विद्यार्थी भर्ना गर्ने विद्यालयलाई प्रोत्साहन दिइने कार्यक्रममा १ लाख रुपैयाँ बजेट विनियोजन गरेको छु ।

आदरणीय अध्यक्षज्यू,

३८. बाँसगढी नगरपालिकाको शैक्षिक गुणस्तर बृद्धि गर्न तथा सबैलाई शिक्षाको पहुँचमा पुर्याउनका लागि दलित, छात्रा, लोपोन्मुख अति विपन्न, असहाय र जेहेन्दार तथा अपाङ्गता भएका विद्यार्थीहरूका लागि आवश्यकताका आधारमा छात्रवृत्तिको व्यवस्था गरेको छु । उच्च शिक्षा अध्ययनरत जेहेन्दार विद्यार्थीहरूका लागि "नगर प्रमुख छात्रवृत्ति कार्यक्रम"लाई निरन्तरता दिइ यस तर्फ ५ लाख रुपैयाँ विनियोजन गरेको छु ।

३९. विद्यालयको औपचारिक शिक्षाको सुरुवाती अवस्थामा शिक्षाको जग बसाउने बाल विकास सहयोगी कार्यकर्ता र कार्यालय सहयोगीको मनोबल उच्च बनाउन तथा प्रोत्साहनका लागि १६ लाख ६५ हजार विनियोजन गरेको छु । नमुना बाल विकास केन्द्र व्यवस्थापन तथा सबलीकरणका लागि ७ लाख ५० हजार रुपैयाँ समेत विनियोजन गरेको छु ।

४०. नगर क्षेत्रभित्रका सबै विद्यालयहरूको सबैखाले तथ्याङ्क व्यवस्थापन गर्न सूचना प्रणाली व्यवस्थापन सफ्टवेयर निर्माण तथा आधारभूत विद्यालयहरूमा विद्युत, इन्टरनेट जडानको कार्यक्रमका लागि १५ लाख रुपैया छुट्टाएको छ ।
४१. विद्यालयको शैक्षिक सुधारमा स्थानीय जनप्रतिनिधिलाई थप जिम्मेवार बनाई लाग्न विद्यालयमा जनप्रतिनिधि कार्यक्रम सञ्चालन गरि विद्यालयको शैक्षिक अवस्थाबारे अनुगमन, निरीक्षण र पृष्ठपोषण तथा शैक्षिक सामग्री हस्तान्तरणका लागि ५ लाख रुपैयाँ विनियोजन गरेको छ ।
४२. औपचारिक शिक्षाका साथसाथै अतिरिक्त कार्यक्रमका माध्यमबाट विद्यार्थीहरूको सर्वाङ्गीण विकास गर्ने कार्यक्रम सञ्चालन गर्न आवश्यक बजेटको व्यवस्था गरेको छ । नगरस्तरीय अतिरिक्त क्रियाकलाप सञ्चालन अनुदान, वडा युवा क्लब गठन, युवा संसद अभ्यास, युवा क्लबलाई खेल सामग्री प्रदान गर्न र "मेयर कप रनिंग शिल्ड खेलकुद प्रतियोगिता" सञ्चालनका लागि आवश्यक बजेटको व्यवस्था गरेको छ ।
४३. शिक्षा क्षेत्रमा सबैको सहभागिता सुनिश्चित गर्न पहल गरिनेछ । दलित, विपन्न, आदिवासी, लोपोन्मुख, मधेशी, मुस्लिम, अपाङ्ग, तेस्रो लिङ्गी, पिछडिएका जाति र समुदायका सबै बालबालिकालाई आफ्नो रोजाइको विषयमा उच्च शिक्षा प्राप्तिका लागि आवश्यक पहल गरिनेछ ।
४४. समग्र नगरको विकासको क्षेत्रमा शिक्षा क्षेत्रको विकासलाई समाहित गर्न नगरपालिकाबाट सामुदायिक विद्यालयलाई दिइने अनुदान रकम अझ बढी प्रभावकारी रूपमा उपयोग होस भन्ने हेतुले आगामी आर्थिक वर्ष देखि "विद्यालयलाई दिइने अनुदान सम्बन्धी मापदण्ड तथा निर्देशिका" जारी गरिनेछ ।
४५. आधुनिक र नविनतम प्रविधिको प्रयोग गरी शैक्षिक कार्यक्रमहरूको सञ्चालनमार्फत सामुदायिक विद्यालयहरूबाट प्रदान गरिने शिक्षालाई उच्च गुणस्तरीय, प्रभावकारी र प्रयोगात्मक बनाउन शैक्षिक विकास कार्यक्रमका लागि रु. ३ करोड ३१ लाख रुपैयाँ विनियोजन गरेको छ ।

सहकारी विकास

४६. राष्ट्रिय अर्थतन्त्रको संवाहकका रूपमा रहेको सहकारी क्षेत्रलाई सिपमा आधारित तथा उत्पादनशील क्षेत्रहरूमा लगानी गर्नका लागि क्रियाशिल गराउनुका साथै प्रतिफलका आधारमा उत्पादनमूखी कार्यक्रम सञ्चालन गर्न लागत सहभागितामा आधारित अनुदान दिइनेछ । सहकारी संस्थाका माध्यमबाट प्लाष्टिकरहित जैविक झोला उत्पादनमा अनुदान प्रदान गरि बाँसगढी नगरपालिकालाई "प्लाष्टिकमुक्त क्षेत्र" बनाउने कार्यको सुरुवात गरिनेछ । कोभिड १९ बाट सिर्जित बेरोजगारीलाई न्यूनीकरण गर्न लघु उद्यम सञ्चालन गर्ने सहकारी संघसंस्था मार्फत रोजगारी सिर्जना गर्न अनुदान कार्यक्रम सञ्चालन गरिनेछ ।
४७. सहकारी संस्थाहरूको नियमित तथा आवश्यकता अनुसार सघन अनुगमन गरि सहकारी संस्थाका लागि जारी भएको सम्पत्ति शुद्धिकरणको व्यवस्थालाई कडाईका साथ लागू गर्दै सहकारी नियमन, प्रवर्द्धन तथा प्रशिक्षणका कार्यक्रमहरू सञ्चालन गर्न आवश्यक बजेट विनियोजन गरेको छु ।
४८. सहकारी संस्थाहरूको तथ्याङ्क संकलन, अध्ययन अनुसन्धान गर्न र आगामी वर्षबाट अर्धवार्षिक र वार्षिक रूपमा नगर क्षेत्रभित्रका सहकारीहरूको भौतिक, वित्तीय, संगठनात्मक तथा संरचनात्मक अवस्था सहितको चित्रण हुने गरी सहकारी पूस्तिका प्रकाशनका लागि सहकारी वर्कसप सञ्चालन गर्न ३ लाख रुपैयाँ विनियोजन गरेको छु ।
४९. सहकारी एकीकरण गरी सहकारी संस्थाहरूको संख्या घटाउने नगरको नीति बमोजिम "सहकारी एकीकरण कार्यविधि" बनाईनेछ ।
५०. नगरभित्रका उत्कृष्ट तथा कर्मठ कृषि सहकारी संस्थालाई प्रोत्साहनका लागि "नगर नमूना कृषि सहकारी पुरस्कार" प्रदान गर्न २ लाख रुपैयाँ छुट्टाएको छु ।
५१. सहकारी क्षेत्रको सघन अनुगमन, निरीक्षण, पृष्ठपोषण र प्रवर्द्धन तथा प्रशिक्षणका लागि एकमुष्ट ५० लाख रुपैयाँ विनियोजन गरेको छु ।

महिला, बालबालिका, अपाङ्ग, ज्येष्ठ नागरिक विकास

५२. कोभिड १९ महामारीले आर्थिक प्रभाव मात्र पारेन । यसले पारेको मनोवैज्ञानिक र सामाजिक प्रभावलाई न्यूनीकरण गर्न प्रभावित महिला, बालबालिका, ज्येष्ठ नागरिक तथा अपाङ्गता भएका व्यक्तिहरूमाझ मनोसामाजिक मनोविमर्श कार्यक्रम सञ्चालन गर्न १ लाख ८० हजार विनियोजन गरेको छु ।
५३. बाँसगढी नगरपालिकालाई बालमैत्री र बालश्रममुक्त नगरपालिकाका रूपमा विकास गर्न आवश्यक पूर्वाधार निर्माणको सुरुवात गरिनेछ । साथै बालश्रम न्यूनीकरण कार्यक्रम, बालमैत्री स्थानीय शासनसम्बन्धी सचेतना अभियान, बालविवाह न्यूनीकरणका लागि बालबालिका र अभिभावक बीच अन्तर्क्रिया, सडक नाटक प्रदर्शन, बालक्लबहरूको नियमन तथा पुनर्गठनका लागि आवश्यक बजेटको व्यवस्था गरेको छु ।
५४. महिला, बालबालिका, ज्येष्ठ नागरिक, असहाय र अपाङ्ग, पिछडिएका वर्गका व्यक्तीहरूलाई आवश्यक सहयोग उपलब्ध गराइने छ । यस क्षेत्रमा कार्यरत संघ संस्थाहरूको कार्यक्रमहरूमा समन्वय, सहजिकरण,सहकार्य गरी उक्त समुदायको सक्षमता बृद्धिमा जोड दिइनेछ । ज्येष्ठ नागरिक परिचय पत्र तथा अपाङ्गता परिचय पत्र एम आई एस प्रणाली मार्फत वितरण गर्ने कार्यको सुरुवात हुनेछ र सो प्रणालीलाई थप व्यवस्थित र प्रविधियुक्त बनाउन आवश्यक बजेट विनियोजन गरेको छु ।
५५. किशोरी तथा महिलाहरूमाथि हुने जुनसुकै हिंसा सामाजिक कुरति एवं विसंगति हो । किशोरीहरूले आफ्नो रक्षाका निम्ति आफैँलाई सक्षम बनाउन आवश्यक छ । जसका लागि किशोरी आत्मरक्षात्मक तालिम सञ्चालन गर्न आवश्यक बजेटको व्यवस्था गरेको छु । साथै एकल महिलाको क्षमता अभिवृद्धि कार्यक्रमलाई प्रोत्साहित गर्दै एकल महिला संरक्षण कोषको परिचालन गरि सिपमुलक कार्यक्रम र लैंगिक हिंसा सम्बन्धी सचेतना अभियान तथा हिंसा न्यूनीकरणका लागि समविकास तालिम सञ्चालन गर्न आवश्यक बजेट विनियोजन गरेको छु । महिला सशक्तिकरण तथा क्षमता अभिवृद्धि कार्यक्रम सञ्चालन गर्न र लैंगिक हिंसा तथा सामाजिक कुरिती विरुद्धको सचेतना कार्यक्रमको लागि समेत आवश्यक बजेट विनियोजन गरेको छु ।

सभाका आदरणीय अध्यक्षज्यू

५६. अपाङ्गता भएका व्यक्तिहरूको मनोबल, मर्यादा सिप र क्षमता बढाउन पुर्नस्थापनाका कार्यक्रमहरू लगायत विशेष कार्यक्रमहरू सञ्चालन गरिनेछ । भौतिक पूर्वाधारहरू अपाङ्गमैत्री बनाइनेछ भने शिक्षा, स्वास्थ्य, रोजगारी र सामाजिक गतिविधिमा सम्मानजनक पहुँच स्थापित गरिनेछ ।
५७. उद्यमशिलताको प्रवर्धन र रोजगारीको सिर्जना गर्न स्थानीय कच्चा पदार्थमा आधारित सेनेटरी प्याड निर्माणका लागि आवश्यक बजेट विनियोजन गरेको छु ।
५८. जेष्ठ नागरिकहरूको आर्जेको अनुभव र सिप नगरको आर्थिक, सामाजिक कार्यमा सदुपयोग गर्नका लागि ज्येष्ठ नागरिक तथा सरोकारवालाबीच अन्तर्क्रिया गरिनेछ । जेष्ठ नागरिकको मनोबैज्ञानिक भावना साटासाट र सम्मान गर्ने कार्यक्रम सञ्चालन गरिनेछ । यस क्षेत्रमा कार्यरत संघसंस्थाहरूको समेत समन्वय र सहकार्यमा विभिन्न कार्यक्रमहरू सञ्चालन गर्न आवश्यक बजेटको व्यवस्था गरेको छु । लक्ष्मणामा निर्माण गरिएको ज्येष्ठ नागरिक दिवा विश्राम स्थलको व्यवस्थापनका लागि आवश्यक बजेट विनियोजन गरेको छु ।
५९. स्थानीय स्रोत साधनको परिचालन गरि महिलाको सक्रिय सहभागिता बढाई अर्थोपार्जनका उपायहरूमा लाग्न प्रेरित गरिने कार्यक्रमहरू सञ्चालन गरिनेछ । विपन्न, लक्षित वर्गका महिला, दलित महिलाहरू तथा फरक क्षमता भएका व्यक्तिहरूका लागि सिप विकास तालिम, उद्यम विकास तालिम सञ्चालन गरि आत्मनिर्भर बनाउन आवश्यक बजेट छुट्टाएको छु ।
६०. महिला, बालबालिका र जेष्ठ नागरिक तर्फ समग्रमा ७० लाख रुपैयाँ बजेट विनियोजन गरेको छु ।
६१. न्यायिक समितिको कार्यसम्पादनलाई प्रभावकारी बनाउन र मेलमिलाप कार्यक्रमलाई सफलतापूर्वक सम्पन्न गर्नका लागि न्यायिक समितिका पदाधिकारी तथा कर्मचारीको क्षमता अभिवृद्धिको कार्यक्रममा ६ लाख रुपैयाँ विनियोजन गरेको छु ।
६२. शहीद तथा द्वन्द पीडित परिवारलाई नगरपालिकाको तर्फबाट संरक्षण गर्दै लोकतान्त्रिक आन्दोलनका घाईतेलाई स्वरोजगारमूलक सीप विकास सहित विविध कार्यक्रम सञ्चालन गर्न आवश्यक बजेट विनियोजन गरेको छु ।

आर्थिक तथा भौतिक पूर्वाधार विकास

६३. संघीय सरकार, प्रदेश सरकार, विभिन्न संघ संस्था र समुदायसँगको लागत साझेदारीमा योजना कार्यान्वयन गर्नको लागि समपूरक कोषमा ३ करोड विनियोजन गरेको छु ।
६४. नगरपालिका भित्रको जग्गाको प्रकार अनुसारको अभिलेखिकरण र भूमि व्यवस्थापनका लागि भूमिसुधार तथा मालपोत कार्यालय र नापी कार्यालयसँगको सहकार्यमा १५ लाख रुपैयाँ छुट्टाएको छु । जसबाट नगर क्षेत्र भित्र अतिक्रमण भएका सरकारी जग्गा फिर्ता ल्याइनेछ भने सरकारी जग्गाको अतिक्रमण रोक्न आधार तयार हुनेछ । नगर क्षेत्रभित्र रहेका अव्यवस्थित तथा सुकुम्बासी बस्तीलाई व्यवस्थित गर्ने काममा, जग्गा अभिलेखिकरण र नापी कार्यले सहयोग पुर्याउने अपेक्षा लिएको छु ।
६५. पर्यटनक्षेत्र विकासको आधुनिक माध्यम हो र बाँसगढी नगर क्षेत्रको आन्तरिक आयको अभिवृद्धीको आधार पनि हो । बाँसगढी नगरभित्रै नेपाल सरकारले छानेका नयाँ १०० पर्यटकीय गन्तव्य अन्तर्गत ॐ केदारेश्वर धाम रहेको छ । यस्तै नगर भित्रका अरु ऐतिहासिक, धार्मिक, सांस्कृतिक धरोहरहरूको पहिचान गरि पर्यटकीय क्षेत्रको रूपमा विकास गर्न पर्यटन प्रवर्धनमा २० लाख रुपैयाँ विनियोजन गरेको छु ।
६६. पर्यटकीय सम्भावनायुक्त चेपाङ्गमा प्रवेशद्वार गेट निर्माणका लागि ५ लाख रुपैयाँ र वडा नं. ६ मोतीपूरमा बालबालिकाको मनोवैज्ञानिक विकासका लागि बनाइने मनोरञ्जनात्मक स्थल स्वरूप चिल्ड्रेन पार्क निर्माणमा ५ लाख रुपैयाँ विनियोजन गरेको छु ।
६७. सबै नगरबासीलाई आधारभूत स्वच्छ खानेपानी उपलब्ध गराउने लक्ष्य अनुसार आर्सेनिक परिक्षणको व्यवस्था गरिनेछ । यस नगरपालिकाको विभिन्न वडाहरूमा स्वच्छ खानेपानी व्यवस्थापन तथा सरसफाईका लागि १५ लाख रुपैयाँको व्यवस्था गरेको छु ।
६८. ओमशान्ति ककौरा भवन निर्माणका लागि ४ लाख रुपैयाँ तथा बाँसगढी सामुदायिक पुस्तकालय र ककौरा सामुदायिक पुस्तकालय दुबैको व्यवस्थापनका लागि प्रति पुस्तकालय २ लाख पचास हजार रुपैयाँ छुट्टाएको छ ।
६९. आधुनिक युगमा विद्युतको सहज पहुँच अनिवार्य आवश्यकता हो । नगर क्षेत्रमा विद्युत विस्तार र स्तरोन्नतिमा १५ लाख रुपैयाँ विनियोजन गरेको छु ।

सभाका आदरणीय अध्यक्षजू

७०. निर्माणाधीन नगरपालिकाको नयाँ प्रशासनिक भवन जाने बाटोमा कल्भर्ट निर्माणका लागि ३० लाख रुपैयाँ छुट्टाएको छु ।
७१. ग्रामीण बाटोमा अति आवश्यक देखिएका ठाउँमा ह्यामपाइप राख्नका लागि ह्यामपाइप खरिदमा २० लाख रुपैयाँ विनियोजन गरेको छु ।
७२. महेन्द्र राजमार्गसँग जोडीएका नगरस्तरीय सडकहरूको क्रमिक रूपमा कालोपत्रे गर्दै जाने नगरपालिकाको योजना अनुरूप नगरकै महत्वपूर्ण सडकका रूपमा हेरीएको लखना राझाँ सडक कालोपत्रेका निम्ति १ करोड रुपैयाँ विनियोजन गरेको छु ।
७३. कोभिड १९ जस्ता महामारी र विपद जोखिमबाट पार पाउन प्रकोप व्यवस्थापन कोषको प्रभावकारी परिचालनका लागि ३० लाख रुपैयाँ विनियोजन गरेको छु ।
७४. वडा नं ७ स्थित स्वास्थ्य कार्यालय जाने बाटो निर्माणका लागि १० लाख रुपैयाँ छुट्टाएको छु ।
७५. लक्ष्मणास्थित बर्दिया बहुमुखी क्याम्पस र बाँसगढी बहुमुखी क्याम्पसका भवन मर्मतका निम्ती २० लाख रुपैयाँ अनुदान सहयोग प्रदान गर्ने व्यवस्था गरेको छु ।
७६. नगरक्षेत्रमा वन तथा वातावरण संरक्षणलाई दिगो विकासको अवधारणाअनुसार अगाडी बढाइनेछ । अवैध ढुङ्गा गिट्टि उत्खनन् र निकासी विक्रि वितरणलाई रोक्न निरीक्षण तथा अनुगमनका कार्यक्रमहरू सञ्चालन गरिनेछ । वन क्षेत्रको वैज्ञानिक व्यवस्थापन र वातावरण संरक्षण सम्बर्द्धनका लागि १० लाख रुपैयाँ विनियोजन गरेको छु ।
७७. नगरपालिकाको चौमासिक हुने सार्वजनिक सुनुवाईको समन्वय गर्ने र नगरपालिकाका विविध कार्यक्रमको प्रचार-प्रसार तथा सचेतनाका सूचनाहरू प्रशारण गर्ने स्थानीय रेडियो गुर्वावा एफ.एम. लाई ३ लाख रुपैयाँ विनियोजन गरेको छु ।
७८. वडा नं. ९ स्थित माछागढ थुमनी सडकको मर्मत सम्भारका लागि १० लाख रुपैयाँ विनियोजन गरेकी छु । साथै नगर भित्रका सडकहरूको खाल्डा खुल्डी पुर्ने, मर्मत संभार गर्ने लगायतका कार्यका लागि ७ लाख रुपैयाँ बजेट छुट्टाएको छु ।
७९. वडा नं. ७ स्थित गौरीपारा अधुरो शिवमन्दिर निर्माण पुरा गर्न ५ लाख रुपैयाँ विनियोजन गरेको छु ।

८०. वडा नं. ८ स्थित नगरपालिकास्तरीय खेल मैदान जाने बाटो कल्भर्ट निर्माणका लागि ३० लाख रुपैयाँ विनियोजन गरेको छु ।
८१. सडक बोर्ड म्याचिङ्ग फण्डमा १० लाख रुपैयाँ विनियोजन गरेको छु ।
८२. संघीय सरकारबाट संचालन हुने जनता आवास कार्यक्रम, नविन प्रविधिमा आधारित शिल्प उत्थान, परम्परागत सीपको आधुनिकीकरण, शिक्षा, स्वास्थ्य तथा सरसफाईमा सहज पहुँच, जातिय विभेद र छुवाछुत विरुद्ध चेतनामूलक कार्यक्रम सञ्चालन गरिनेछ ।
८३. संघीय सरकारबाट हस्तान्तरित शसर्त अनुदान प्राप्त हुने प्रधानमन्त्री रोजगार कार्यक्रमलाई थप व्यवस्थित र विश्वासयोग्य बनाउन EMIS प्रणालीमा नगरभित्रका सम्पूर्ण वास्तविक बेरोजगार व्यक्तिको विवरण इन्ट्री गरि सुचिकृत बेरोजगारलाई रोजगारी उपलब्ध गराइनेछ ।

सभाका आदरणीय अध्यक्षज्यू

- अब म कर्मचारी प्रशासन, सार्वजनिक सेवा प्रवाह र सूचना प्रविधिको प्रयोगलाई लक्षित गरि बनाइएको बजेट प्रस्तुत गर्न चाहन्छु ।
८४. कर्मचारीको योग्यता, सीप र अनुभवलाई कार्यसम्पादनबाट प्रस्तुत गर्ने अवस्था सिर्जनाका लागि सबै कर्मचारीसँग कार्यसम्पादन सम्झौता गर्ने व्यवस्थाको कार्यान्वयन गरि समयमै गुणस्तरीय सेवा प्रवाहको सुनिश्चतता गरिनेछ । सेवा प्रदायकको मनोबल उच्च बनाउन कर्मचारी जनप्रतिनिधि संवाद कार्यक्रम र कर्मचारीलाई प्रोत्साहन दिन आवश्यक बजेटको व्यवस्था गरेको छु ।
८५. राजस्व संकलनमा कम्प्युटराइज्ड प्रणाली अवलम्बन गरी सम्पूर्ण वडा कार्यालयबाट नै राजस्व संकलनको व्यवस्थालाई सुदृढीकरण र सबलीकरण गरी सक्षम र पारदर्शी कर प्रशासन निर्माण गरिनेछ । कोभिड १९ महामारीले निम्त्याएको असहज परिस्थितिलाई मध्यनजर गर्दै नगरपालिकाले लिदै आएको विभिन्न शीर्षकका करको दर घटाउन पहल गरिनेछ ।
८६. नगरपालिकाको "पेपरलेस गभर्नेन्स (Paperless Governance)" को नीति अनुरूप कार्यालय सञ्चालनमा कम्प्युटर अनलाइन प्रविधिको प्रयोगलाई अधिकतम बनाई चुस्त, छिटो छरितो र गुणात्मक

कार्यसम्पादन गर्ने व्यवस्था मिलाइनेछ । लागि सफ्टवेयर खरिद र ICT मा आवश्यक बजेट विनियोजन गरेको छु ।

८७. आगामी आर्थिक वर्षदिखि सामाजिक सुरक्षालाई बैकिङ्ग प्रणालीबाट लाभग्राहीको खातामा सोझै भुक्तानी दिने व्यवस्थाको सुरुवात गरिनेछ । साथै वडा कार्यालयबाट हुने घटना दर्तालाई प्रभावकारी बनाउन इन्टरनेटको क्षमता विस्तारका लागि आवश्यक बजेटको व्यवस्था गरेको छु ।

८८. कार्यालय सञ्चालन तथा सूचना प्रवाहलाई प्रभावकारी बनाउन नगरपालिकामा रहने गरि टोल फ्रि नं. फोनको जडान गरिनेछ । जसका लागि ५० हजार बजेट छुट्टाएको छु ।

आदरणीय अध्यक्षज्यू

८९. बजेटको उद्देश्यहरु, प्राथमिकताका क्षेत्रहरु, बिकासका कार्यक्रमहरु र श्रोतको प्रबन्धका बारेमा मैले यस नगरसभामा शीर्षकगत रुपमा सिलसिलेवार प्रस्तुत गरिसके । अब म यी योजना तथा कार्यक्रम र बजेटको कार्यान्वयनका प्रबन्धका बारेमा प्रस्तुत गर्न चाहन्छु ।

९०. कार्यक्रमहरुको विशेषता अनुसारकार्यान्वयनमा जिम्मेवार कर्मचारी र कार्यान्वयनका लाग्ने समय सीमा चौमासिक रुपमा तोक्यो समयमै सबै कार्यक्रमहरु कार्यान्वयनको व्यवस्था गरिनेछ । सोही आधारमा समन्वय, अनुगमनर निरीक्षणको व्यवस्था गरिनेछ । कार्यान्वयनबाट उपलब्धिमूलक प्रतिफलमा जोड दिइनेछ ।

९१. निजी क्षेत्रको संलग्नता विना भौतिक पूर्वाधार लगायत अधिकतम् कार्यक्रमहरु संचालन गरी बजेटले निर्धारण गरेका उद्देश्यहरुको प्राप्ति हुन सक्दैन । त्यसैले निजी क्षेत्रसँगको सहकार्य, समन्वय र सहभागितामा जोड दिइनेछ ।

९२. उपभोक्ता अधिकारको संरक्षणका लागि स्थानीय बजार अनुगमनमा जोड दिइनेछ भने उद्योग वाणिज्य संघ र प्रहरी प्रशासनसँगको सहकार्यमा नेपाल भारत नाकाबाट हुने अवैध चोरी निकासी रोक्न आवश्यक संयन्त्र निर्माण गरिनेछ ।

९३. आर्थिक, सामाजिक, सांस्कृतिक समानता तथा विभेदीकरणको अन्त्य गरी नगरलाई समुन्नत, समृद्ध र सक्षम बनाउन तथा सबै नागरिकलाई स्वस्थ र खुसी तुल्याउन उल्लेखित बजेटको समयमै कार्यान्वयन गर्नुपर्ने हुन्छ । जसका लागि जिम्मेवार कर्मचारी, जनप्रतिनिधि र राजनीतिकर्मी लगायत सबैको साथ र सहयोगको आवश्यकता पर्दछ । नगरबासी सबै दाजुभाई दिदीबहिनीहरुको नियमित रचनात्मक सुझाव र खबरदारीलाई बाँसगढ नगरपालिका स-सम्मान

स्वागत गर्दछ । नगरपालिकाको यस अभियानमा सबैको साथ, सहयोग र सहकार्य गरिदिनुहुन सम्पूर्ण समुदाय, निजी क्षेत्र, सहकारी क्षेत्र लगायत सबैमा आह्वान गर्दछु ।

९४. आगामी आर्थिक वर्ष २०७७/७८ को बजेट बनाउने कार्यमा नगर प्रमुखबाट प्राप्त मार्गदर्शन तथा सुझावका लागि कृतज्ञता व्यक्त गर्न चाहन्छु । रचनात्मक सल्लाह सुझाव दिने विद्वान विषय विज्ञहरू, राजनीतिकर्मी, उद्योगी, व्यवसायीका साथसाथै यस नगरपालिकाका सम्पूर्ण जनप्रतिनिधिहरू, छिमेकी पालिकाका जनप्रतिनिधिहरू, प्रमुख प्रशासकीय अधिकृत र सम्पूर्ण कर्मचारीहरूलगायत नगरका सबै पक्षबाट प्राप्त सहयोगका लागि विशेष धन्यवाद ज्ञापन गर्न चाहन्छु । नेपाल सरकारको दिर्घकालीन सोच समृद्ध नेपाल, सुखी नेपालीको राष्ट्रिय आकांक्षा पूरा गर्न यस विनियोजित बजेट तथा तोकिएका कार्यक्रमहरूले सकारात्मक उर्जा प्रदान गर्ने विश्वास लिएको छु । साथै उल्लेखित विनियोजित बजेट र तोकिएका कार्यक्रमहरूको कार्यान्वयनका लागि सम्बद्ध सबै पक्षको सहयोग र सहकार्य समेत प्राप्त हुने अपेक्षा राखेको छु । धन्यवाद ।

.....

प्रस्तुतकर्ता

श्री शुष्मा चौधरी

उप-प्रमुख, बाँसगढी नगरपालिका



बाँसगढी नगरपालिका नगरकार्यपालिकाको कार्यालय

बाँसगढी बर्दिया

५ नम्बर प्रदेश नेपाल

www.Bansgadhimun.gov.np

084-400002, 084-400161